

ከእግዚአብሔር ዘንድ ወደ ኤርምያስ የመጣ ቃል፤

2 እንዲህም አለው። ተነሥተህ ወደ ሸክላ ሠራው ቤት ውረድ፤ በዚያም ቃሌን አስማሃለሁ።

3 ወደ ሸክላ ሠራው ቤትም ወረድሁ፤ እነሆም፤ ሥራውን በመንኲራኩር ላይ ይሠራ ነበር።

4 ከጭቃም ይሠራው የነበረ ዕቃ በሸክላ ሠራው እጅ ተበላሸ፤ ሸክላ ሠራውም እንደ ወደደ መልሶ ሌላ ዕቃ አድርጎ ሠራው።

5 የእግዚአብሔርም ቃል ወደ እኔ እንዲህ ሲል መጣ።

6 የእስራኤል ቤት ሆይ፤ ይህ ሸክላ ሠሪ እንደሚሠራ በውኑ እኔ በእናንተ ዘንድ መሥራት አይቻለኝምን? እነሆ፤ ጭቃው በሸክላ ሠሪ እጅ እንዳለ፤ እንዲሁ እናንተ በእኔ እንጅ አላችሁ።

7 ስለ ሕዝብ ስለ መንግሥትም እነቅል አፈርስም አጠፋም ዘንድ በተናገርሁ ጊዜ፤

8 ይህ ስለ እርሱ የተናገርሁበት ሕዝብ ከከፋቱ ቢመለስ፤ እኔ አደርግበት ዘንድ ካሰብሁት ክፉ ነገር እጸጸታለሁ።

9 ስለ ሕዝቡም ስለ መንግሥትም እሠራውና እተከለው ዘንድ በተናገርሁ ጊዜ፤

10 በፊቱ ክፉን ነገር ቢያደርግ ቃሌንም ባይሰማ፤ እኔ አደርግለት ዘንድ ስለ ተናገርሁት መልካም ነገር እጸጸታለሁ።

11 አሁን እንግዲህ ለይሁዳ ሰዎችና በኢየሩሳሌም ለሚቀመጡ። እግዚአብሔር እንዲህ ይላል። እነሆ፤ ክፉ ነገር እፈጥርባችኋለሁ፤ አሳብንም አሰብባችኋለሁ፤ አሁንም ሁላችሁ ከክፉ መንገዳችሁ ተመለሱ፤ መንገዳችሁንና ሥራችሁንም አቅኑ ብለህ ተናገራቸው።

12 እነርሱ ግን። እንጨከናለን፤ አሳባችንን ተከትለን እንሄዳለን ሁላችንም እንደ ክፉው ልባችን እልከኝነት እናደርጋለን አሉ።

13 ስለዚህ እግዚአብሔር እንዲህ ይላል። በአሕዛብ መካከል። እንዲህ ያለ ነገር ማን ሰምቶአል? ብላችሁ ጠይቁ። የእስራኤል ድንግል በጣም የሚያስደነግጠውን ነገር አድርጋለች።

14 በውኑ የሊባኖስ በረዶ የምድረ በዳውን ድንጋይ ይተዋልን? ወይስ ከሩቅ የምትመጣው ቀዝቃዛይቱ ፈሳሽ ውኃ ትደርቃለችን?

15 ሕዝቤ ግን ረስተውኛል ለከንቱ ነገርም ዐጥነዋል፤ ከመንገዱም ተሰናክለዋል ከቀድሞውም ጐዳና ርቀው ወዳልተሠራው ወደ ጠማማው መንገድ ፈቀቅ ብለዋል።

16 ምድራቸውን ለመደነቂያና ለዘላለም ማፍዋጫ አድርገዋል፤ የሚያልፍባት ሁሉ ይደነቃል፤ ራሱንም ያነቃንቃል።

17 በጠላት ፊት እንደ ምሥራቅ ነፋስ እበትናቸዋለሁ፤ በጥፋታቸውም ቀን ጀርባዬን እንጂ ፊቴን አላሳያቸውም።

18 እነርሱም። ሕግ ከካህን፤ ምክርም ከጠቢብ፤ ቃልም ከነቢይ አይጠፋምና ኑ፤ በኤርምያስ ላይ አሳብን እናስብ። ኑ፤ በምላስ እንምታው፤ ቃሉንም ሁሉ አናድምጥ አሉ።

19 አቤቱ፤ አድምጠኝ፤ የክርክሬንም ቃል ሰማ።

20 ለነፍሴ ጉድጓድ ቁፍረዋልና በውኑ በመልካም ፋንታ ክፉ ይመለሳልን? ስለ እነርሱ በመልካም እናገር ዘንድ ቀጣህንም ከእነርሱ እመልስ ዘንድ በፊትህ እንደ ቆምሁ አስብ።

21 ስለዚህ ልጆቻቸውን ለራብ ስጥ፤ ለሰይፍም እጅ አሳልፈህ ስጣቸው፤ ሚስቶቻቸውም የወላድ መካንና መበለቶች ይሁኑ፤ ወንዶቻቸውም በሞት ይጥፉ፤ ጉልማሶቻቸውም በሰልፍ ጊዜ በሰይፍ ይመቱ።

22 ሊይዙኝ ጉድጓድ ቁፍረዋልና፤ ለእግሮቼም ወጥመድ ሽሽገዋልና ድንገት በላያቸው ጭፍራ ባመጣህ ጊዜ ከቤታቸው ጩኸት ይሰማ።

23 አንተ ግን፤ አቤቱ፤ ይገድሉኝ ዘንድ በላዬ የመከሩትን ምክር ሁሉ ታውቃለህ፤ በደላቸውን ይቅር አትበል፤ ኃጢአታቸውንም ከፊትህ አትደምስስ፤ በፊትህም ይውደቁ፤ በቀጣህ ጊዜ እንዲሁ አድርግባቸው።